

A RAT THANNAK THAWNGTHA BIA



NOVEMBER
DECEMBER

HERALD *OF HIS* COMING

“A ka dawmi cu ka dawt hna i fel tein a ka kawlni nih cun an ka hmuh.”
(Phungthluk 8:17)

Pathian He I Tawnnak (Having An Encounter With God)

By Henry Blackaby

Pathian a umnak hmuh ah kan um ahcun kan nunnak kha Amah nih a kan thlen piak bak ko. Hi kong hi Cathiang chungah atu le atu in kan hmuh lengmang ko nain Cathiang nih a chimmi Pathian he kan i tawn tikah kan nunnak a kan thlen piak ti mi hi kan hngal tawn lo. Pathian inn ah

kan duhna a sullam bik cu Pathian he i tawn khawhna ding caah a si awk a si. Pathian umna hmunah ka va kal ko nain kan nunnah ah a thar in thlenna a um lo, tiah kan ti khawh men ko.

Pathian he nan i tawn tika na nunnah ai thlen le thlen lo dingmi cu nangmah nawl si loin Amah Pathian nawl a si. Cathiang na relnah thawng zongin a si kho men. Pathian Thlarau nih vainam kap hnih har a simi Pathian bia in na nunnah le na thinlung le na ruh le thlik hna le na ruahna le na thinlung vialte hna kha cikhat lo ah a cheuhmal khawh dihmi a si(Heb.4:12). Cu tika na sinah dihlak taklong bakin Pathian hmai ah an chia ko lai. Nangmah kha Pathian nih an tawn tika na hngalh ko lai, zeicathia na sinah dihlak kha a hme bik tiangin a tongh di lai.

Isaiah le Pathian an i tawna

Isaiah le Pathian an i tawna kong hi Isaiah a ngan pa ruhna ah kan hmuh. Isaiah nunnah a chamhbuanah zawnte kha Pathian nih a hngalh i, Isaiah nunnah thlen piak a herh caah i tawna kha Pathian nih a timhlamh piak. A thiang bikmi Pathian umna hmun ah kha cikhat lopi ah Isaiah cu a rak um ko. Micheu khat cu ruah lopi in Pathian umna an va phak nak kong hna an chim tawn, A thiangmi Pathian thangthatna hla hna kan sak tawn ko nain Pathian thianhlinna taktak kha kan nunnah nih a tep kho taktak tawn lo. A thiangmi Pathian umna taktak kha kan va phak ahcun Isaiah bantuk in, “ *E law, mah hi ka si ko cang! Ka lo ko cang. Ka ka in a chuakmi bia hi bia sual lawngte an si i ka umna mi zong hi bia sual le bia thur a hmangmi lawngte an si. Cun atu ah*

ka mit hrimhrim in Siangpahrang, Ralkapbu Bawipa cu ka hmuh,” (Isaiah 6:5) tiah kan dihlak in kan ti ve theu lai, tiah ka ruah ko

Pathian umnak le Pathian thianhlimnak nih cun kan nunnak ah a herh tukmi Pathian he thuk deuh in i tawn khawhnak a kan dontu kha a langhter tawn. Pathian nih cikkkhat lo ah Isaiah sinah chimhmi cu a hmurka le a leidang kong a si. Pathian biaktheng in a rami thawnnak long long nih nunnak kha a thlenter khawh. Biaktheng in meitil kha a lak i, a hmur kha a tongh piak, cu cangka khuaruahhar thil a tlung. A hmur a van thianh piak tikah a khua theihnak hna hna an i hong. Pathian nih a khua theihnak hnakhaw kha a tongh piak hmasa lo, a hmur tu kha a tongh piak hmasa. Mah nih khan Isaiah cu a theihnak kha a rak donh. Pathian nih a rak chonh lengmang ko nain a rak thei kho lo, a hmur a tongh piak hnu longah, “Ahodah ka thlah lai, ahodah kan caah a kal lai,” timi bia a theih khawh. Pathian an i ton, a nunnak aa thlen hnu longah, “Hi ka ah hin keimah ka um ko, keimah hong ka thlah ko,” Isaiah sin in bialehna kha a rak chuak ve colh ko. Isaiah he a rak i tongmi Pathian bak kha kan mah ton awkah hi ka ah hin a um ve ko.

Ram le Miphun Caah Thlcampiak

Kan ram le kan miphun caah tuahmi kan ngeih zong ngeih lo zongah kan umnak ram a si ko. Kan ram le kan miphun hna hi a rawk tuk cang, kan ram hna cu tum chuk lei an panh thluahmah cang. Kan ram le kan miphun aa thlen khawh lonak hi, zeibantuk in dah thla kan cam ah dah a si

hnga, timi biahalnak hi kan i hal awk a si cang. Pathian nih thlacamnak hi a leh caah cung lei van hna ah a thawnnak hna a lang timi kan hngal ko nain zeibantuk thlacamnak ruangah dah kan ram le kan miphun aa thlen khawh hrimhrim hnga lo. Mi pakhat long hmanh nih thinlung dihlak in thla a cam ahcun an ram aa thleng kho ko. A si ko nain kan ram caah a tu le a tuk in thla kan cam ve lengmang ko nain zeicah dah atu tiang ai thlen khawh bal lo?

Pathian he pehtlaihnak thate kan ngeih khawh peng ahcun kan ram caah hin atu le atu hmanh in thlacam a herh lo. Pathian he pehtlaihnak thate ngeih awkah timhcia in na um ve cang maw? Amah he a thami pehtlaihnak ngeih i, thlacam dingah Pathian auhnak hi na cohlang duh maw, cu hnu longlong nan ram le vawlei pumpalukah thlennak nganpi a um lai. Pathian nih pumpak nan i pehtlaihnak kha van ruat than tuah, nangmah hmangin Pathian nih rian nganpi pi hna a tuan khawhnak ding caah na pumpak thlacamnak caan hna le na nunnak zeidah thlen a herh timi hna kha van ruat ve tuah.

Moses Thlacamnak Nun

Moses thlacamnak hna le a thlacamnak ruangah ze i thil hna dah an cang timi kha tlawmpal van zoh tih tuah u si. Ahmai ka i dir awkah Moses cu Pathian nih a auh i, amah Pathian thinlung chung bakah a ummi theihter a duh i, cu nih cun Moses thinlung kha a khawi tuk caah ni sawm le zan sawm li khengte Pathian hmai ah thlacam bu in a um kho. Moses cu misual mi hna le Pathian karlakah a dir, an mah nunnak tu kha zuah hna law, ka min tu hi Nunnak Cauk chung in hong ka

hnawt ko, tiah a nawl piak hna. Moses thlacamnak nih Pathian thinlung kha a thlen tiah Cathiang nih a kan chimh duhmi a si.

Thinlung kekkuai in Pathian thinlung khawih lakin na thlacamnak a hnungung bik kha zeitik ah dah a rak si. Zeitindah thla kan cam awk a si, timi kan i hngalh lomi hi kan chamhbaunak pakhat a si, tiah Paul nih Rom 8:26 ah a kan chimh. Zeitindah thla kan cam lai, timi kan hngalh lo tikah Pathian nih zeitindah a kan bomh lai. Thiang Thlarau a kan pek, tiah Paul nih a chim, Pathian thinlung le ruahnak le zeidah a tuah hna lai, timi kha Thiang Thlarau nih cun a hngalh dih, amah bomhchanhnak thawngin zeitindah thla ka cam lai, timi kha na hngalh khawh lai. Zeitidah thla cu kan cam kun lai? Na thinlung chungah thlacam dingmi kha an chiah piak ahcun na thlacamnak an leh hlanlo thinlung dihlak dong cat loin thla na cam kho ve lai maw?

Atu kan chanah kan ram le kan miphun rawhralnak le sualpalhnak vialte hna hi nangmah pumpak siseh, nan Khrihfabu thlacamnak thawngin hma hngalte bakin ai thleng khomi a si. Kan ram le kan miphun hna i, kan innchungkhar hna an rawk tuk cang, hlanlio ah nuncan ziaza dawh kan rak ngeihmi vialte hna kha an um ti lo, an rawkcat dih cang. Thla a cam lengmangmi Pathian mi fale hna kha khauzeiah dah an um dih? Amah fale hna thlacamnak thawng bakin ram le miphun hna hi thlen dingah Pathian duhnak a si ko lai. Daithlang thlawrh le a sawh sawh in thla a cam lengmang mi hna, thla kan cam ahcun kan ram le kan miphun cu Pathian nih a thlen ko lai, timi zum set huaha loin atu hmanh zongah hin kan hmuh lengmang ko hna.

Pathian mi fale hna nih Pathian he pehtlainnak thate an ngeih lo tikah zeithil hna dah a cang timi hi na hngal ve maw? Amah mi fale hna nih Amah he pehtlainnak thate an ngeih lo tikah an donghnak cu zeidah a si lai, timi kha Pathian nih a hngalh caah Pathian cu a thin an phawh. *“Horeb hmanh ah Bawipa kha a thin nan phawh i, nan cungah Bawipa cu a thin a hun tuk hringhran caah nanmah kha hrawh awk deng tiang aa tim.”* (Deut.9:8)

A sinain atu ah cun Israel miphun kha zoh hna hlah. Israel miphun hna i an Pathian tu kha zoh deuh. Thlarau lei hruaitu pakhat khat asiloah chungkharah nu le pa na si ahcun Pathian hna nih Pathian thin cu an phawh i, a hrawh hna lai timi na hngalh ding a si. Hlanlio ah an miphun ningpi a rak rawn tawn bantuk in atu kan chan zongah a rawk kho ve ko. Pathian kut cak thawnnak long long nih rawhrlnak cu a kan kham piak khawhmi a si.

Israel miphun hna an sual tuk ruangah Pathian cu an cungah a thin a hung tuk i, an dihlak in a thah dih hna lai, nak kong kha Moses sinah a chimh, kha vialte kha Moses cungah a hngat dih cang. Cu bantuk in nang zong tlang cungah va um law, cu bantuk in Pathian nih bia an chim ve sehlah zeitindah na tuah lai? Na thlacamnak cung bakah ai hngat dingmi a si. Pathian kha zeitluk tha in dah na hngalh timi le misual mi hna le Amah Pathian karlakah dir dingin Pathian auhnak cu zeitluk khan in dah hngalhnak timi kha a biapi tukmi a si. Ni sawm li le zan sawm khenge Pathian hmaiah a va dir riangmang Pathian sinah voi hnih tiang bak a va nawlpat piak hna nak kong Deuteronomy 9 nak le 10 nak Moses nih a tial. Ami hna cu an dihlak pakhat hmanh tang lo in ka

hrawh dih hna lai, tiah Pathian nih a ti ko nain Moses nih ngol loing thinlung dihlak le thinlug kekkuai in an nawl piak hna caah Pathian nih Ami hna cu a hrawk than hna lo.

Pathian Thinlung Chungah Zeidah a um?

Nan ram le miphun hna caah hi bak hi Pathian duhnak a si, tiah na hngalh mi a um ve maw? Na fale hna caah teh Pathian duhnak hi hi a si lai, tiah na ruahmi a um maw? Nan Khrihfabu caah teh hi bak hi Pathian nih a kan duh piakmi a si, a tiah na ruahmi a um maw? An soal tuk ruangah Amah Khrihfabu cu va thi ko seh, a ti lai maw? Khrihfabu thihnak cu Pathian nih a duh taktak lai maw? *“Na dawtnak hmasa kha na thlau cang,”* tiah Efesa khua Khrihfabu cu Pathian nih ralrinnak a pek hna, an tlaknak a sang tukmi hi an hngalh lo i, mah lio ah kha zeibantuk dirhmun dah an rak phak timi kha an ruah lo i, an sualnak an i ngaihchih lo i, amah lei ah an i mer lo ahcun an mei inn vannak tung kha ka lak piak hna lai, tiah a chimh hna. A sullam cu an lo dih cikcek lai, tinak khi a si.

Cuhlan vialte nakin i biatak deuh le pumpek deuh in thlacam awk Pathian nih a ka duh piak timi hi na ruat maw, cu bantuk in a thami pehtlainnak Amah he nan ngeih khawh ahcun ni fatin na nunnak ah Amah duhnak le thinlung put in nun khawhnak kha na duhnak ngan bik a si lai, tinak a si. Hi hi Pathian duhnak bak a si timi kha Moses nih a theih tikah Pathian hmai ah a va kal colh

tawn. Amah bia ka relnak thawngin Pathian nih bia a ka ruah timi a zum khomi minung kha Pathian nih a tu ah hin a kawl hna.

Mah bak hi kan Pathian a duhmi le a kawلمي a si pinah kan ram le kan miphun zong nih a herh tukmi a si. Hi rian a tlam a tlinh kho tu dingmi cu Pathia fale hna long an si ko. Ram khel hruaitu hna nih hi rian hi cu an tlinh kho lai lo. Pathian fale hna cu Amah Pathian he hawikomhnak tha a ngeih khomi an si cu tikah Pathian nih a thinlung a ruahnak hna kha a hngalhter tawn hna. Hi rian hi Pathian tuah awkah an duh piakmi a si i, tuah awkah timhcia na si ve maw? Pathian hmai ah rak rat riangmang in “ *Bawipa, ka nunnak dihlak le ka sinak dihlak hi nangmah caah kan pek, timhcia ka si,*” tiah na ti kho lai maw? Pathian thinlung le ruahnak kha na thinlung chungah i chiah hna law, cu tikah tuahter an duhmi thil hna kha na tuah khawh lengmang ko lai. Kan ram le miphun buainak karlakah hin Pathian nih thawnnak hmual he an umpi nak kha na langhter khawhnak hnga in bawm ko seh.

Timh Ciammam te in Duhnak, Ngol loin le Thlacamnak

Thlacam kan timi cu kan duhmi kha tuahseh tiin a tuah hnga dingmi hei chimh khi a si lo. Chimh a kan duh ngaimi a thinlung le a ruahnak ah a ummi kha lungtho thanuamte in a kan chim khawhnak amah Pathian a umnak hmun i va um khi a si. Cu bantuk in Pathian he nan i ton tikah na si ning le na nunnak kha ai thleng dih lai i, na biachim le na holhrel si, na khuakhannak le na caan hman ningcang hna zong kha an i thleng dih lai.

Atu ah hin na khua nan ram hna a buaituk tiah na ruat maw? Kan ram ai thlen a herh bak tiah na ruat maw? Nan ram aa thlen khawhnaak ding caah Amah kha fiangte in a hngal i, Pathian thinlung le ruahnaak a hngalmi hna nih thinlung dihlak in an thlacamnaak a leh hlan hna hlan lo thla an cam a herh bak tiah na zum kho maw? A sawhsawh thlacamnaak nih ram cu a thlenter kho lai lo. Timh ciammam te in duhnaak thinlung taktak he ngolh lo tein thlacamnaak a herh.

Kan thlacamnaak a kan leh hlanlo ngol loin thlacam ding in Luke 18 ah Bawipa Jesuh nih a kan cawnpiak. Tahchunhnaak pakhat a kan pekmi cu a biaceih piakawk mi nu pakhat cu biaceih tu sinah ngol loin a va kal lengmang. Cu bantuk in chun zan ngol loin thla a cammi vancung a ummi nan Pa nih an theih piak ko hna lai, tiah a ti. Cun a van peh than rihmi cu, “ .. hi bantuk zumhnaak a ngeihmi vawlei cungah hin Amah nih a hmu hna nga maw? tiah philh khawh lo dingmi bia pakhat a chim chih fawn.

Kan thinlung hi Pathian nih chek sehlaw Amah kha a hngal taktak mi le a zum taktakmi, Amah hmai ah va kal riangmang in ngol loin thlacam dingah pumpek a ngamhmi le timhcia te in a ummi a hmu hna nga maw? Hi bantuk in kan ram a buai lio le a dirhmun a chiat lio ah hin a mi a fale hna nih thinlung dihlak in an thlacamnaak le a si hlanlo ngol loin thlacam hna seh, timi Pathian nih a duh bikmi a si. Nangmah pum in siseh, nan nu pa thlacamnaak ah siseh, nan inn chungkhar asiloah nan Khrihfabu nih thlacamnaak Amah thinlung le ruahnaak hngalh khawhnaak ding tiangin thla kan cam ve ko tiah thinlung thiangte in na chim ngam hnga maw bia kan hal duh hna. Kan ram

le kan miphun caah Pathian nih zeidah a kan duhpiakmi a si hnga timi hngalh khawhna kha a tuaktanmi kan si awk a si. Pathian fa dawt ka si ve ko, i ti ve tung, ram le miphun caah thinlung kekkuai in thla ka cam bal lo, a timi na si sual maw?

Pathian nih thil lianngan a tuah lai paoh ah Amah hmai ah thinlung dihlak in a rak fuh dingmi minung kha a kawl hna i, an thinlung chungah purrit kha a chiah tawn, timi hi Baibal chungah kan hmuh lengmang mi a si. Hi bantuk in kan vawlei dirhmun a chiat tuk lio caan ah hin cu bantuk in Pathian nih a kawlmi minung pakhat sin a duh ve maw? Ram khel dirhmun le nan dirhmun kong kha a dihlak in na hngalhmi zong a um lai lo nain “ Atu caan hi a sawhsawh in liamter hlah,” ti in Thiang Thlarau nih na thinlung chungah bia an chimhmi mei bantuk in a alh kha na hngalh ko lai. Nangmah kha Pathian nih an kawlmi na si kho men. Nan ram dirhmun hna ai thlen khawhna kha ding caah ngol loin thlacam dingah nangmah thengte an thim i, an sawilemmei le an timhlahmi zong na si kho men ko. *“Cucaah hika kan inn i kan um a si zongah, khika kan inn i kan um a si zongah, zeidang nakin kan duh bikmi cu amah duhna kha a si. Kannih cu kan dihlak in Khrih hmaiah kan chuak lai i amah nih bia a kan ceih lai. Kan pum in kan nun chung i a tha siseh, a chia siseh kan tuahning cio ah kannih nih kan hmuh lai. Bawipa tih cu zeidah a sullam a si ti kha kan hngalh i cuaca mi kha lem kan i zuam lengmang hna. Pathian nih tling cikcek tein a kan hngalh; cu bantukin nannah zong nih nan lung chungte cun nan ka hngalh ve tiah ka ruah.”* (2Korin 5:9-11)

Thla na cam khawhnaak ding caah lungthawhnaak an petu hi zeidah a si, asiloah thlacam kho lo dingin an don khantu cu zeidah a si, nangmah pumpak te in thla na cam tikah nan ram zong ai thleng kho, asiloah nan inn chungkhar dirhmun asiloah nan Khrihfabu le nan cozah hna ai thleng khomi a si. Kan ram caah Amah Pathian kha kan fuh ahcun Pathian nih a tuah khawh hrimhrim ko lai, timi ka zumh bak ko. Thla a cam ve mi si cu na duh ve maw? Na caah biakhiah nak cu kan tuah piak kho lo. Zeidah a tuah lai, tiah Pathian nih an hngah ko. Pathian kong he pehtlai in biatak kha na hngalh ahcun Amah cu thinlung dihlak in na zumh ngam ko lai. Chim ding tampi a um rih. Na tuan hnga dingmi kha Pathian nih an chiah piak ko, cu na tuan hnga dingmi cu tuan ve ko.

Pathian Kha Naih law, Amah Nih An Naih Ve Ko Lai.
 (“Draw Near To God And He Will Draw Near To You”)

By Rich Carmicheal

Amah kha tha tein kan hngalh i, Amah he a thami hawikomhnaak ngeih kha Pathian nih a kan duh piakmi a si. Genesis 3:8ah Eden dumah Adam le Evi he hawikomhnaak a ngeih lengmangmi Pathian nih cun Biathlam ahcun a zungzal in Amah mi hna he hawikomhnaak ngeih awkah bia a kamh hna(Biathlam 21:3). Kan hei hngalhnaak lengpi tiangin Amah nih cun a kan dawt i, thinlung dihlak, ruahnaak dihlak, nunnak dihlak, thazaang dihlak hong ka daw hna seh, timi zong a kan duh

piakmi a si(Mark 12:30). A biapi bikmi cu kan nunnak ah thuk deuhpi in Amah he hawikomhnak ngeih kha a si ko. Amah he kan i hlat tikah an sualnak i chih hna sehlaw keimah lei ah i mer hna seh, timi kha a kan duh piakmi a si.

Hi thawngtha bia nih a bik in ai tinhmi cu Amah he a thuk deuhmi hawikomhnak kan ngeih khawhnak ding caah a si ko. Amah he naihniam te in a tlongleng ti cangmi na si cang hmanh ah nan i pehtlaihna thuk chinchin dingah Pathian nih cun an duh piak thiamthiam rih. Amah he naihniamte a tlonglengmi na si rih lo ahcun na sualnak i chih sehlaw thinlung dihlak in rak ka kawl seh, timi kha an duh piakmi a si.

Na nunnak ah chamhbaunak ka ngeih timi na hngalh ahcun khuaruahhar in a sungloi tukmi si awkah Bawipa nih a ka auh tiah i ruat law, Amah zaangfahna nih sual ngaihchiha ah an hruai ko seh (Rom 2:4). Ni hin ah Amah auhna aw kha na theih ahcun nan lung hahter hlah (Heb. 4:7), Amah leiah na thinlung inn khar kha kaupi in hon piak ko. Amah kha thinlung dihlak le nunnak dihlak in kan kawl ahcun nan ka hmuh ko lai, tiah bia a kan kamh (Deut. 4:29).

Bawipa Kha Rawltam Tihal Bantuk in Duhnak

David thinlung put hi khuaruahhar in zohchunh awkah a thami a si. Bawipa Pathian kha zeitluk in dah rawltam le ti hal bantuk in a hal timi hi van zoh ve hmanh. *“Ka nunnak nih hin an hlam i ka*

thlarau nih tihal in an hal; vawlei ro nih ti a duh bantuk khin an duh. Hmunthiang ah cun in hmu ning law zeitluk in dah na lianhngan le na sunpar kha in hngal ning, ti ka duh.” (Salm 63:1-2). “Bawipa cu thil pakhat ka hal, ka duhmi thil cu pakhat lawnglawng a si ko; cucu ka nun chung vialte Bawipa inn chung i um le a thatnak kha khuaruahhar in zoh le amah kha lam ka hruai tuah tiin hal cu a si.” (Salm 27:4) “Ka sinah ra tuah,” tiah na ti. Bawipa, na sinah ka ra lai” (a hme - 8).

Pathian he an i pehtlaihnaakah a sualna zetluk in dah donkhantu a si zia David nih a langhter mi hi kan dihlak in kan hngalhi a si. *“Ka sualna cu, nangmah cungah, nangmah cung hrimhrim ah a si i a thalo ah na ruahmi kha ka tuah. Cucaah cun bia na ka ceih tikah na hmaan ko i sual na ka phawt tikah na ding ko. Na umnak hmun khan ka thawl hlah, na thiang thlarau kha ka lakkanh hlah.” (Salm 51:4,11)* David cu a tlam a tlingmi minung a si ruangah Pathian nih a thimmi a si lo, Amah Pathian lung a tongmi a si ruangah a thimnak a si. David nih cun Pathian kha a dawt tuk caah Amah he i hawikomhnak kha a duh tukmi a si. Cun Pathian Bia le Amah zulh le amah lungton khawhnak kha a duh bikmi a si. David cu Pathian sinah lawmhnak le thangthatnak he a khatmi a si caah zeizong vialte kong thangthatnak in Pathian sunparnak kha a langhter tawn.

Pathian Nih An Naih Tikah

Amah kha rawltam le tihal bantu in hong ka hal hna sehlaw cu hlan vialte nakin thinlung dihlak in keimah leiah i mer hna seh, timi kha Bawipa nih a kan duh piakmi a si. Amah kha kan hngalh i, amah he hawikawmhnak ngeih awkah Amah nih a kan sermi kan si caah a si. Amah cu a dikmi le zungzal a nungmi Pathian a si, kan nunnak dihlak in thangthat awk a tlak i, mah ca long bak ah kan nun awk a si. Amah kha kan dawt i biak awkah a kan sermi kan si.

A cunglei bantu in kan tuah khawh tikah Amah zong nih a rak kan naih ve, mi kan hngalh awk a si. “*Pathian kha naih law, Amah zong nih nih an naih ve lai.*”(James 4:8) Pathian nih a rak kan naih tikah zeithil dah a cang lai? Kan thinlung kha a dawtnak in a van tongh i, Amah nunnak, a thawnnak, a velngeihnak, a ziaza, a zaangfahnak, a duhnak, a biatak, a teinak, a thazaang, amah ruahchannak, amah daihnak le lawmhnak vailte hna he kan nunnak cu a khat lai. Kan mah nunnak kha thukpi in thluahchuah hmuhnak lawng si lo in midang ca zongah thluah pe kho tu kan si ve lai. Cu tikah Amah sunparnak kha nunnak in kan langhter khawh ve lai.

Cu caah Amah biathiang relnak le thlacamnak in Amah he pehtlaihnik tha ngeih awkah kan nunnak dihlak in pumpeknak ngei hna u si. Hi hi Amah nih a kan duh piak bikmi a si i, kan nunnak ah kan herh bikmi zong a si fawn.

“...I have been anointed with fresh oil. ...Those who are planted in the house of the Lord shall flourish in the courts of our God. They shall still bear fruit in old age; they shall be fresh and flourishing, to declare that the Lord is upright...” (Psa. 92:10-15).

Kan Sualnak Phuan A Herh Nak Kong (The Need To Confess Our Own Sins)

By D. L. Moody

“Sihmanhsehlaw Pathian sinah kan sualnak cu kan phuan hna ahcun, a dingmi le zumh awk tlakmi a si caah, a biakam kha let loin kan sualnak kha a kan ngaihthiam lai i kan palhnak vialte kha a kan thianhpiak dih lai.” (1 John 1:9).

“A palhnak kha a thupmi cu khua-awng a tong lai lo, sihmanhsehlaw a phuang i a hlawmi nih cun zaangfahnak a hmuh lai.” (Phungthluk. 28:13).

“Cucaah cun nan sualnak kha pakhat le pakhat i chim u law pakhat le pakhat thla i campiak u, cu ti nan tuah ahcun damnak nan hmuh lai.” (Jas. 5:16).

Khrihfa kan si ko nain sual phuan dingmi tampi kan ngei, tiah ka ruah.

Cathiang hi thate in kan zoh ahcun Pathian he naihniaim tein hawikawmhna a ngeih khomi hna le an thawna he a khatmi hna cu ni fatin an sualna aa phuang lengmang mi an si hna timmi kha kan hmuh. Daniel le a hawi le pawl hna nih cun Pathian sinah an sualna an phuan lengmang. A si nain Daniel hi a sualpalhna hna kan hmuh khawhmi a um lem lo. Amah cu Pathian lung a tong tukmi a si ko nain thinlung dihlak in tangdorna a sual a phuan lengmang kong kan hmuh. Cauk tialtu Brooks, nih cun Daniel sualphuanna kong he pehtlai in hi ti hin a tial.

“Hi biafang hna in Daniel nih amah sualna le a mipun hna caah sualphuanna kong phun 6 in kan hmuh khawh. Pakhatna bikah, “sualna kan ngei”; pahnihnakah, ‘sual palhna kan tua’; pathumnakah, ‘thil tha lo tukmi kan tua’; pa linakah, ‘nangmah cu kan in doh’, pa nganakah, ‘na nawlbia hna kha kan hlawt’; pa ruknah, kan siangpahranga hna le a kan ukta bawi hna le kan pa le hna, cun ram chungah a ummi mi vialte hna sinah na min in bia a chimmi na sal le prophet hna bia zong kan ngai lo”.(Daniel 9:5-6).

“ Hi biafang pa ruk hna in Daniel nih cu ni fatin a sualna a phuan hna i, kan nih vialte ca zong cawn awk a tlak taktak mi an si hna.”

Job kha miding le mi thianghlim, a liannganmi siangparang a rak si ko nain leidip lakah baw riangmang in a sualna a rak i phuang hna(Job 42:6). Cu caah sualphuanna kong cu Cathiang chungah atu le atu in na hmuh ko lai. Isaiah nih a thiangmi Pathian kha a van hmuh, cun a dikmi Pathian ceunak in amah le amah kha a van i hmuh tikah, hi ti hi a ti, “ “E law, mah hi ka si ko cang!

Ka lo ko cang. Ka ka in a chuakmi bia hi bia soal lawngte an si i ka umnak mi zong hi bia soal le bia thur a hmanmi lawngte an si,” tiah a ti.(Isaiah 6:5)

Pathian velngeihnak kha a cohlan khawhnak hnga Pathian fale hna nih cun zeidang vialte hlanah an sualnak an phuan awk a si, tiah fekte in ka zumh ko. Hi bantuk in zumtu hna nih an tuah ahcun thuk chinchin le kau chinchin in Pathian nih an nunnak ah rian a tuan ko lai. Zum lotu hna sinah thawngtha bia chim hi ngol riangmang in kaa long in zumtu Khrihfa ka si ai timi hna sinah phungchim ding a si tiah kan ruah caan a um tawn. Zumtu Khrifa hna nih kan nun ning ziaza a that paoh ahcun mi cu a thong thong in Pathian pennak chungah an lut ko lai.

Pathian zumtu fale hna nih an sualnak hna le siasal an biaknak hna kha an rak mertak tikah an pawngkam a um mi nung hna cung Pathian tihnak kha a rak tlung tawn. Israel miphun hna nih an biakmi siasal hna an hlawt tikah Pathian velngeihnak le zaangfah cu a rak tlung i, Pathian nih a umpi hna nak kong na hmuh ve theu ko lai.

Biaceihnak Hi Kanmah in Ai thok ding a si!

Atu kan chan ahhin kan ram le kan Khrihfabu thanghnak revival tlung seh timi hi kan duh bikmi a sit awn. Hi bantuk nan nih cio zong nih nan Khrifabu caah nan duhnak nan ngei ve theo lai, ti ka zumh ko. Biaceihnak cu kanmah sinin ai thok awk a si(1Peter 4:17). Daniel a ngan pa 9 nak ah

khuaruahhar in a thlacamnak a leh nak kong na hmuh lai, cu cu zeiruangah dah a si, ti ah cun a sualnak a phuan hmasa caah a si. Hi Biabal cang hi Baibal cauk chungah a biapi tukmi cang pakhat a si.

“Cuticun bia ka chim i thla ka cam i keimah ka sualnak le ka mi hna an sualnak cu ka phuan i Bawipa ka Pathian hmaika ah cun a tlang thiang caah cun nawlnak kha ka tuah. 21Thla ka cam lioah cun langhnak i ka rak hmuh cang mipa, Gabriel kha zanlei raithawi caan ah khin khulrang ngaiin ka pawngah a ra zuang. Luk 1.19,26 22Fiang tein ka chimh i, 23“Daniel, na hngalhnak kha fianter awkah ka ra. Na thlacamnak kha na thawk tikah Pathian nih an leh. Pathian nih an dawt caah an lehnak chimh awkah atu hi ka ra. A sullam ka chim lioah bia cu tha tein ruat tuah.” (Daniel 9:20-22)

Cu bantuk in Job nih a sualnak a phua tikah Pathian nih amah lei ah a hna cu a tun i, a thlacamnak cu a theih piak.(Job 42:10). Amah Pathian hmai ah tangdornak thinlung put he kan sualnak hna kha kan phuan i, kan soal palhnak hna kha kan hlawt ah cun kan thlacamnak hna kha a kan ngaih piak lai. Cu tikah Isaiah zong nih, “*ka lo ko cang hih*” a ti tikah thluachuahnak cu a rak ra colh ko; biaktheng cungah a ummi a alh liomi mei til a hmur cu a van tongh piak, cu hnu Baibal cauk hna lakah khuaruahhar in a thami cauk pakhat kha a tial khawhnak a si.

David nih, “ *Bawipa sinah ka soal cang,*”(2Samuel 12:13)tiah a ti tikah pathian nih David cu a zaangfah. *Ka palhnaak cu kaa hngal i ka soalnaak cu kaa thei zungzal ko. Ka soalnaak cu, nangmah cunghah, nangmah cunghah hrimhrih ah a si i a thalo ah na ruahmi kha ka tuah. Cuaah cun bia na ka ceih tikah na hmaan ko i soal na ka phawt tikah na ding ko.* (Salm 51:3-4). David nih a soalnaak ai ngaichih i a chimmi bia le fapa tlaupa nih a chimmi bia hi an i lo. (Luke 15:21)

Pathian Cu Mithleidan A Hmang Lo.

Pathian Thiang Thlarau kha mi thinlung chung i a rak luh i, soal ngaihchihnaak a rak tlun tikah Siangpahrang le kut ti bantuak in thleidannaak pakhat hmanh a um lo.

Sual phuannaak kong he pehtlai in Richard Sibbes nih hi ti hin a chim. “Satan nih kan thih nih le biaceih nih soal za a kan thlahi ding mi khi hei ruat hmanh, satan nih kan cunghah soal phawtnaak vialte a van kan khinh dih bantuak te in, kan nunnak dihlahk kha Pathian sinah kan bungghah dih tikah Pathian sunparnak kha kan langhter. Satan nih cun bantuak in soalnaak a tuah tiah soal a kan phawt bantuak te in kan nih zong kan mah le kan mah kha soalnaak kan i phawt ve awk a si.”

“Kan mah te in kan soalnaak hna kha kan i thlawhdah i, kan soalnaak hna kan phuan tikah kan mah tein kan thinlung chungah biaceihnaak zung kan hon bantuak a si i, cu tikah khuaruahhar in daihnaak he kan khat ko lai. Jonah cu rili chung i, an hlonh tikah thlichia le tilet cu an dai dup ko.

Tilawng pi ai hnihsai ti lo. (Jon.1:15). Cu bantu mifirpa Akhan kha thi lakin lung in a cheh tikah zawtnak tlangrai zong a dai dup ve ko(Joshua 7:25-26). Jonah le Akhan kha kan hlonh hna ah cun daihnak cu a rak tlung colh ve ko lai. Kan nunnak le kan chia tha thleidannak thinlung chungah hnangamnak le daihnak cu khuaruahhar in a rak tlung ve ko lai.”

“Mi nih michambau a si nak kha aa hngalh peng ah cun Pathian nih zaangfahnak a bomh peng ve ko lai,” tiah Thomas Fuller nih a ti.

Sual phuannak Nih Tangdornak Nun a langhter, Cu cu Pathian Hmai ah cun A Man tam bikmi a si.

Sual phuannak hi zumtu Khrihfa hna nih thinlung tak tein an tuah ahcun zum lotu hna zong nih an tuah duh ve ko lai. Hi hi a si hrimhrim ko lai, tiah ka zumh ngam ko. Zum lotu hna lak zongah thanghnak a tlun ve khawhnak hnga zumtu a fale nunnak ah thanghnak hi a tlun hmasa a herh.

Kan thinlung kha Pathian nih kan thlokdap ko seh, tiah thla kan cam awk a si. Pathian thawnnak he kan khah khawhnak hnga, kan orh lei mit nih sual palhnak a tuah ahcun khawih ko hna u si. Cu bantu in kan orh lei kut nih sual palhnak a tuah ahcun tan ko hna u si. (Matt. 5:29-30).

Kan phuan lomi sualnak cu ngaihthiam lomi sualnak a si, ngaihthiam lomi sualnak cu a mui bikmi, hi vawlei cung chiatserhmi sualnak zong a si fawn.

Sualnak kongah diknak le hmaannak a ngei lomi hna cu Pathian nih a hlawt tawn hna, a si nain sualnak kong diknak le hmaannak a ngeimi hna cu Pathian nih a zaangfah tawn hna i, thluachuahnak a pek tawn hna. Tangdornak he thinlung kekkuai in thlacamnak cu Pathian nih a duh bikmi thlacamnak a si (Salm 51:17; Isaiah 57:15). Mi ding mifelmi hna thlacamnak bantuan in sual ngaihchihnak le sual phuannak ngeih lo in thlacamnak cu Pathian sinah a phan kho hrimhrim lo(Phungthluk 15:8).

“Maw Pathian, ka pur cikcek law, ka lungthin hi hngal ko; ka hneksak law ka ruahnak hi hmu ko. Ka chungah hlenthawinak a um sual hnga maw? A um sual ahcun ka hmuhpiak law zung zal hmunmi lam ah khan ka hruai ko.”(Salm 139:23-24), tiah David thlacamnak hi ruah ti awkah kan sawm duh hna.

Ca reltu vialte hna nih hi kong philh lo te in nan i chinchiah peng awkah kan duh piak hna. Hi bantuan te in thinlung dihlahk in nih fatin sual phuannak he thlacamnak na ngeih ahcun na nunnak cu ai remh hrimhrim ko lai.

“Midang si loin- Keimah hi ka daphriat dih cikcek ko!

Mi dang caah thlacam piak hi cu a fawi te ko nain kan mah pumpak nunnak thlennak ding caah thlacam hi cu a har ngaimi a si. Kan nih Amah Pathian rian a tuanmi hna zongnih Pathian rian kan tuannak ah kan mah mitsur dum hna kan daithlanh soal lai, ti ka phang ngai (Hla 1:6). A si nain hi Salm cauk chungah cun David nih amah pumpak nunnak ca bak ah thla a cam nak kong kan hmuh.

Kan mah nih kan thinlung kan thlawhdahmi le Pathian nih a kan thlawhdahmi ai khat hrimhrim lo. Keimah te nih ka thinlung kai thlawhdah ahcun ka soalpalhna kai hmu kho tuk lem lai lo, a si nain Pathian nih amah ceunah he a kan thlawhdah ahcun kan hngalh lomi sualna tiang zong in a hmuh dih an lang dih ko lai.

“Ka ruahnak ka hngalh piak ko”

Kan thinlung ruahnak hi Pathian nih a zoh duhmi a si. Na ruahnak thinlung hna hi an thiang maw? Midang cungah a thiang lomi ruahnak hna kan ngeih maw, Pathian le a fale cung hna ah a dik lomi le a hman lomi ruahnak hna kan ngeih maw? Kan dihlak ruahnak thinlung cu Pathian nih kan thlawkdpah dih ko seh. David thlacammi nakin a tha deuhmi thlacamnak a um ti hrimhrim lo.

Kan thinlung le ruahnak kha Pathian nih a kan thlawhdah ahcun soal phuan dingmi tapi kan hngalh ko lai. Pathian nih nawlbia in kan nun caan ziaza le kan tuahsernak hna kha kan tah

ahcun kan nun can ziaza remh dingmi tampi a um ko lai. Kan thinlung ruahnak le kan nuncan ziaza hna ah thil thalo vialte kan i hngalh khawhnak hnga Pathian nih kan thlawkdap ko seh. Baibal cauk chungah mithiang le midingmi hna hmanh nih an soal palhnak hna an i, ni fatin an sualnak a phuan ahcun kan nih chinchin nih soal phuannak cu zeitluk in dah kan herh. Kan sualnak hna kha kan i ngaichih i, thinlung dihlak kan phuan hna longah Pathian nih a kan ngaihthiam lai.

David thlacamnak cu zoh than lengmang ko rih hna u si. *“Pathian, a fekmi na dawtnak ruangah ka chungah zaangfahnak ngei ko; na zaangfahnak a ngan caah ka sualnak cu ka thianhpiak ko hna. Ka that lonak cu ka tawlpiaak hna law ka sualnak cu ka thianhpiak ko hna. Ka palhnak cu kaa hngal I ka sualnak cu kaa thei zungzal ko. Ka sualnak cu, nangmah chungah, nangmah cung hrimhrim ah a si i a thalo ah na ruahmi kha ka tuah. Cucaah cun bia na ka ceih tikah na hmaan ko I soal na ka phawt tikah na ding ko. Ka sualnak cu ka hnawhpiak law ka thiang lai, ka tawl law hawhra nakin ka rang deuh lai. Lunglawmhnak le thanuamnak aw thawng cu ka theihter law na ka khiah i na ka hrilh cang nain ka lung aa lawm than lai. Ka sualnak cu na mit chinhkanh ko hna law ka that lonak vialte cu ka hnawhpiak dih ko hna. Maw Pathian, ka chungah hin lungthin thar ka serpiak law a thar le zumhtlak a simi ruahnak ka chungah chia ko. Na umnak hmun khan ka thawl hlah, na thiang thlarau kha ka lakkanh hlah. Na khamhnak chungin a chuakmi lawmhnak kha ka pe than law ka lungthin cu nangmah nawl zulh duhmi ah ser ko. Cu tikah misual mi kha na nawlbiala cu ka cawnpiak hna lai I nangmah leiah an i mer than lai.”* (Salm 51:1-4;7-13)

Zarh fatin te in kei mah te in ka sualnak kha phuan lengmang ko hna, tiah ka hawipa nih a ka chimh. Hi bantu in sual phuannak kan mah lungtho te in kan thinlung dihlak in kan tuah lengmang awk a si.

Lungpuammi le ai phorhlawmi le thin tawi tukmi kan si sual ahcun kan sualnak phuan hna u si. Kan mah pumpak nunnak kha Pathian nih a kan thlawdah piaknak thla kan cam ding a si cang. Kan nunnak hna kan i thlen caan a si. Zum lotu hna hmanh nih sual phuannak he thla an cam ahcun Pathian nih a leh colh ko hna lai. Zumtu nu le pa hna zong Thiang Thlarau in a khatmi si hna u si. Cu hnu ah kan fale hna zong nih Pathian lei ah i mer duhnak thinlung an ngeih ve lai. Cu hnu longah Pathian lei ah an i biatak kho ve lai. Cu hnu longah Thlarau in an khat kho ve lai.

Atu kan chanah cun a kih zong a kik lo, a lum zong a lum lomi, a phungmen Khrifa kan tam tuk cang, zum tu hna lak zong in zum lotu hna an chuak chin lengmang cang. Zumtu hna nak hmanh in zum lotu hna hmanh hi an ding an fel deuh cang hlah maw, ti awk a sic ang. A si nain zumtu hna nih thinlung dihlak in thla kan cam ah zultu mi tlawmte hna nih Pentecost Ni thla an cam tikah an khualipi a hnihsaih dih bantu in a si kho ve mi a si ko.

Pathian nih a kan duh piak bikmi hi ze i ko dah a si hnga! Phungchimnak long hi kan herhmi a si lo. Vawlei a hninsai khomi kut kan herh. Cu cu a si khawhnak ding caah cun Pathian he pehtlaihna a thami kan ngeih awk a si.

“Kan lung nih sual kan phaw kun kaw Pathian cu kan lung nakin a ngan deuh i zeizong vialte kha a hngalh dih. Cucaah cun ka fale hna, kan lung nih sual a kan phawt lo ahcun, Pathian cu lungphanglo tein kan fuh ngam i mah nawl kha kan ngaih ca le a duhmi kha kan tuah caah kan halmi paoh kha kan hmuh.” (1Jn.3:20-22)

Biaceihnak : Sual Ngaihchihnak Ngeih Awkah Sawmnak (Judgment: A Call To Repentance)

By Derek Prince (1915 – 2003)

Pathian nih bia a kan ceihmi hi zaangfahnak a ngeih lo caah a si lo. Sual ngaihchihnak kan ngeih khawhnak ding caah bia a kan ceih tawn. Bia a kan ceih tikah kan lung kan thlen duh lo i, tangdornak thinlung kan ngeih duh lo ahcun Amah nih a kan duh piakmi kha kan tuah duh lo ti nak a si. Kan sualnak ngaihchih awkah Pathian nih bia kan ceih i, kan sualnak kan i ngaichih tikah zaangfahnak in a kan conhlan than tawn.

Jeremiah dal 18nak a hme 7-10, tiang long zoh hna u si law, Pathian nih mi phun pakhat khat kha bia a ceih hna tikah Amah duh ning in an nun thannak hnga bia a ceih tawn hna timi kan hmu.

“Zeitik caan paoh ah, miphun pakhat khat si hna seh, ram pakhat khat si hna seh, ka phawi lai, ka theh lai, ka hrawh lai, tiah ka tlerh ko hnga, sihmanhsehlaw cu ka tlerhmi miphun nih cun a that lonak kha a mertak ahcun a cung i thil thalo ka buah lai ka timi kha a that deuhnak in ka ruah than lai.

Cun voi khatkhat cu miphun pakhat siseh, ram pakhat siseh, ka sak lai i ka phun lai, tiah ka ti ko hnga. Sihmanhsehlaw ka mithmuh ah thil thalo kha a buah i ka bia a ngaih lo ahcun, a ca i thil tha buah kaa timhmi kha ka ruah than a herh fawn ko lai.”

Pathian nih a chimh tawnmi hna cu, “bia kan ceih hna lai, atu hi a ra lio, si hmanhsehlaw, nan nunning na thlen ahcun cu biaceihnak cu ka lak than lai. Ka nawl nan ngaih ahcun thluachuahnak kan pek lai, a si nain ka nawl na ngaih lo ahcun thluachuahnak kha kan phih khanh lai. Na buahser ning te in kan buah ve ko lai,” tiah a ti tawn hna. Hi bantuk in miphun hna kha a ti lengmang tawn hna.

Cu bantuk in kan Kawlram hi a buah ve lai, ti na zum kho maw? Atu hmanh zongah hin hi bantuk in kan ram le kan miphun hna hi a kan buah ko, ti na ruat maw? Pathian ralrin peknak hna hi zulk awkah kan lung a khong tuk i, kan khul a nuar tuk caah dantat awkah kan i tlak ko, tiah na ruat maw? Ceihciar len le phunzai len nak cha in kan sualnak ngaihchih hi Pathian nih a kan duh piakmi a si deuh. Kan sualnak kan i ngiachih ahcun a kan ngaihthiam lai, a kan zaangfah lai i, thlaachuahnak a kan pek than ko lai.

Solomon siangpahrang nih tempal biakinn a sak khawh bak in a mi hna nih amah lei ah i mer hna sehlaw, thluachuahnak dong hna seh, timi a duhnak kha Solomon sinah biaphuan a peknak kong 2Chanrelnak 7 ah fiangte in kan hmuh.

“Cuticun Solomon nih Bawipa inn le siangpahrang inn cu a lim hna; Solomon nih Bawipa inn chungah siseh amah a inn chungah siseh, tuah a timhmi vialte kha tling tein a lim dih hna.

Cun Bawipa cu Solomon sinah zan ah a lang i amah cu a thawh i, “Na thlacamnak cu ka theih cang i hi hmun cu raithawinak inn caah kaa thim cang. Van cu ka phih hna i ruah a um lo tikah siseh, khaubawh hna cu vawlei ei awkah nawl ka pek hna tikah siseh, ka mi hna lakah rai ka tlunter tikah siseh, ka min in kawhmi ka mi hna nih khan an lung an thumh i thla an cam i ka hmai kha an kawl i an lam thalo khan an i mer ahcun, van khin ka run theih lai i an sualnak cu ka ngaihthiam hna lai i an ram cu ka damter lai.” (2Chanrelnak 7:11-14)

Hi bantuk in Pathian zaangfahnak le ngaihthiamnak kha hmuh than khawh a si.

Ram chungmi nun caan ziaza vialte caah an ram acozah Pathian nih tuanvo a pek tawn hna. An khua chungah buainak le hnahnawhnak a um tikah biak inn ai pum lengmang mi hna nih ai pum bal lomi zumtu hna kha an soisel tawn hna. A si nain kan hngalh dingmi cu an mah ah khan tuanvo a um lo, kan mah cung tu ah tuanvo a um deuh. Nangmah kan remh khawh ahcun midang zong an

i remh ve ko lai.” Cu bantuk in miphun hna nun can ziaza thlenternak ding caah Amah fale hna sin in a thawk lengmang tawn.

“Pathian inn chungkhar hna in biaceihnak thawkah atu hi a caan a si cang,” tiah 1Peter 4:17 ah kan hmuh. Zum lotu hna hi Pathian nih bia a ceih hmasa bal hna lo lo, Amah mi fale le hna kha bia a ceih hmasa tawn hna. Nangmah nun can ziaza kha kan remh khawh ahcun nangmah hmangin zum lotu hna zong kha ka cawnpiak khawh ve hna lai, tiah a mi hna sinah a chim duhmi a si tawn. A sinain nangmah hmanh nih ka nawl na ngaih lo ahcun zum lotu hna nih cu kan nawl cu an ngai duh lai lo.

Kan mah hmangin zum lotu hna sinah Pathian Thiang Thlarau a luanter tu maw kan si deuh lai, a siloah zum lotu hna sinah Pathian Thiang Thlarau phan kho lo dingin a khamtu dah kan si deuh lai. Kan mah tuahsernak ning tein kan cungah a tlung ve ko lai.

“Tuah hna seh ka timi kha ka mi hna nih an tuah ahcun an ram cu ka damter lai,” tiah Pathian nih a ti lengmang mi a si. Zum lotu hna kha a ti duhmi an si lo. Zumtu hna kan cungah ai hngatmi a si. Kan nih cu vawlei cite kan si. Kan ram le kan miphun caah tuanvo a ngeimi kan si.

Hi Pathian nih a kan duhpiakmi kha kan zulh ahcun kan caah ruahchannak a um ko. Hi hi Pathian nih a kan duhpiak bikmi cu a si ko. A bia ningte kan zulh i kan nun awk a si ko. 2Chanrelnak

7:14 ningte Pathian biaceihnak le dantatnak in luat kan duh ahcun Pathian nih kan miphun hna sualnak vialte cu a ngaihthiam lai i, kan ram cu a damter ve ko lai. Kan ram damnak le daihnak le thlauchuahnak hi Pathian nih a kan duh piak bikmi a si ko.

Ka Rak Kir Than Hlan Tiang Chaw Rak Let U!
("Occupy Till I Come")

By J. C. Ryle

“Hi bia a chimmi a theimi hna sinah khan hi tahchunhnak bia hi a chim. Jerusalem khua kha a hei phanh dengmang cang caah Pathian Pennak kha a lang hnik lengmang cang tiah an ruah. Mat 25.14-30 12Cucaah a thawh hna i, “Bawi pakhat cu ram hlapi pakhat ah a kal i cuka ram i siangpahrang a si hnuah inn ah ra tlun than aa tim. 13A kal hlanah a sal pahra kha a kawh hna i sui tangka phar khat cio a pek hna. Cun a thawh hna i, ‘Ka um lo karah hi hin chaw rak let u,’ a ti hna.” (Luke 19:11-13)

Khrih zultu ka si ve, ai timi hna nih an tuah hnga dingmi hi zeidah a si hnga? An tuan hnga dingmi rian ka ti duhmi cu Jesus Khrih a voi khatnak a rak rat nakin a voi hnih a rak rat thannak caan karlak hi ka chim duhmi a si. “Tangka phar cio a pek hna i, Ka rak kir than hlan tiang, chaw rak let u,” siangpahrangpa nih a chimmi biana bia ah hin hi biahalnak i, a phi cu ka hmuh.

Hi biana bia sullam hi ka ruah lengmang tikah, Ka rak kir than hlan tiang chaw rak let u, timi in a tlangpi pek awakah ka lungah a hong chuak. Hi bia hi Khrihfa zumtu ka si ve, ai mi Khrifa vialte hna sinah a chim duhmi bia a si tiah ka ruah. Zumhna ah an um le um hngalh fiannak dingmi caah Khrifa zumtu vialte hna nih an mah le an mah an nunnak ah i chek i, hneksak an i del awk a si. “Ka rak kir than hlan tiang chaw rak let, timi bia nangmah ca zongah a chimmi bia si, timi kha philh hlah.

“Chaw rak let” tiah Bawi Jesuh nih nangmah zong an ti ve. Cu a sullam cu Khrifa na si nakah bia theitu sawhsawh le a ngaihtu sawhsawh si loin “a tuahtu” na si awk a si. A sal le hna an riantuan man hei chuah, ei awk ti rawl hna hei i, khua hei sak ve men ko, inn chungkhar hei dirh ve men ko, kha a duh piakmi hna a si lo, amah rian tuan hna seh, timi kha a duh piakmi hna a si.

“*Thil tha na tuahmi kha mi nih an hmuh khawhna hnga, mi hmai ah na ceu awk a si,*” tiah an ti. (Matt. 5:16). Zumhna na ngei a si lo maw? Na zumhna kha a thimi zumhna a si awk a si lo. “Dawtnak in rian a tuan khomi zumhna” a si awk a si. Pathian thimmi na si ve ko lo maw? “A mah nawl ngai” dingah thimmi na si. A thisen in tlanhmi na si ve ko lo maw? Nangmah cu, “mi phundangte, thiltha kha tuah awk a duh tukmi” na si. (Titus 2:14) . Jesuh a dawttu na si ve maw? Jesuh a dawtu na si nak kha amah nawl na ngaihnak na langhter awk a si.

“Chaw rak let” timi nawl pekmi bia hi philh hrimhrim hlah. A tha a thumi, a holh a tammi, mi kong ceih a hmangmi, bia huat a pangmi, tuahsena zeihmanh a ngei lomi na si sualna hnga

lo i ralring. Ka tuahsernak nih Pathian hmai ah thiamconak a ka pe lem lo, ka sualnak zong pakhat hmanh a thianter hlei tung lo, tuahsernak kan ngeih le ngeih lo zongah zehmanh a thahnem hlei lo, ti in ruat sawh sawh hlah. Cu bantuk a thurhnaumi ruahnak hna kha hlaw hna. Kha bantuk ruahnak thinlung put kha a hman lomi thinlung put a si, ti kha na hngalh awk a si. A donghnak ah a rawk dih cikcekmi these cung i sakmi inn kong van ruat hmanh.(Matt.7:24-27). “*Pathian nih an thimnak le an auhnak kha i fiang ko u,*” (2Peter 1:10), law tuahsernak a ngeihmi zumtu Khrihfa va si ve ko.

“Na Chawva kha chawlehnak ah hmang ko”

“Na chawva kha chawlehnak ah hmang ko” tiah an ti. Amah sunparnak langhter tu si awakha pumpak zumtu cio hna kha caan tha a pek hna. Kan dihlak in tuanvo kan ngeih cio- sifak bik an si zongah, mirum bik an si zongah, kan dihlak a riantuannak ah tel kho ding in inn khar hon piak kan si, cu tikah an Bawipa nih an dihlak cungah lunglomhnak le conglomerhnak bia a chim lai. Na ngandamnak, na thazaang, na fimnak le na thiamnak hna, na tangka le na chawva hna, na sinak na reng hna le a sangmi na dirhmun hna, mi caah zohchunh awktlak in na umnak le mi hrithruai hna nakah, Baibal relnak caan than a ngeihmi hna le thawngtha bia ngaihnik caan than a ngeihmi vialte hna kha rel cawk lomi thluahcuahnak le velngeihnak hna an si i, kha vialte zong kha na chawva le na tangka cu an si. Hi vialte hna hi Bawipa Jesuh lianhgannakle sunparnak langhter awk nah man hna ding an si. Hi vialte hna hi Amah nih an pekmi lawksawng lawngte an si hna.

Timhciate in um pengnak

A rak rat than hlan tiang, chawlet dingah Bawi Jesuh an fial ve. A rak rat thannak kha hngakhlng ngai in a hngak i, a riantuan dingah an duh piakmi a si. A bawipa zeitik ah a rak kir lai, timi kha a hnga lo nain zeizong vialte kha timhciate in a rak chiami le a rak i timlami zumhawk a tlakmi sal bantuk na si ve awk a si.

Khrih a rak rat thannak Ni cu ni lianngan a si caah na tuah hnga dingmi na rian vialte kha timhcia te in na rak chiah hna awk a si. Vawlei cungah mah duhpaoh in zalong ngai in a nung dingmi ka si, tuanvo zeihmanh ka ngeih lo, ti in na ruah awk a si lo. Pathian duhnak a tuahmi hna mi lianngan hna le mirum bikmi an si timi hi kan hngalh awk a si.

Bawi Jesuh a rak rat thannak ni hi na hngalh lo caah daithlang le a sawhsawh in na um awk a si lo. Pathian a tihzahmi hna nuncan ziazia dawh a langhter kho pengmi le Bawipa Jesuh a rak rat tikah na riantuannak hmun zong ai thawh kho ve mi le conhlan awk a tlakmi na si ve awk a si. Bawipa Jesuh a rak rat thannak nih Ni nih zaidah a van tlunpi lai, timi kha na hngal lo, cucaah a rat than hlan tiang a rian kha din lo tein na tuan ding a si. Bawipa Jesuh kha chunhnu ah rak sual sehlaw, zingka te ah na thawh i, zeizong vialte timhcia tein na chiah hna awk a si. Zantim hna i a rak rat sual pingpang ah zan na ih hlan ah zeizong vialte kha timhcia te in na chiahta hna awk a si. *“Ngaihmanh nupi thi tlangval pa cu a rak ra cang.”* Na thlarau nunnak kha timhcia tein na chiah hna awk a si. Zeitikah dah an auh lai kha na hngal lo. Bawipa Jesuh a rak rat hlanah na nun ning

hna kha i chekhlat hna, Jesus Khrih a rak rat tikah ze i thil hmanh nih an don hlah seh. Jesuh a rak rat than hlan tiang chawleh kan timi cu mah kha a si ko.

Hi bia nih hin zumtu minung thong zeizat khi dah soal a phawt hna timi van ruat tuah. Bawipa Jesuh a rak rat tikah an nun ning ziaza hna kha zeibantuk dah a si lai, ze i bantuk sawnhtarhna bia hna dah an chim te lai. Bawipa Jesuh kha ton awkah ai tlakmi zumtu hna an si te hnga maw. Pathian nih tuanvo a pekmi hna kha lim awkah chawlehnak kong lam kha a ruah zong an ruat bal lo. Pathian sunparnak langhternak kong kha an ruat bal lo.

Siang Ngai In Pe

Hi vawlei cung a rum ngai ko nain an tangka kha a diknak le a hmanna zawnte ah hman zia a thiam lommi hna kong khi hei ruah tuah. Mirum mi hna caah khamhna hi zeitluk in dah a har timi kong Bawipa Jesuh nih a kan cawnpiak bal. An nih an rumnak cu an mah nuamh ding caah, an mah eidin thawtnak ding caah le an inn chungkhar nuamhna ding caah an rum nain Pathian caah an rum bal lo. An chawva le an tangka hna hi an hmanna kongah tuanvo an ngei timi hi an ruat bal lo. *“Hmuh lei nakin pek lei ah thluachuahna a um deuh,”* (Lamkaltu 20:35) timi Jesuh Khrih cawnpiakna hi an tuak bal lo. *“Nan ngeihmi thil kha zuar hna u law tangka cu mi kha then hna u. A tet kho lomi phaisa bawm kha i zalh u law vancung ah nan ro kha khong hna u, khika ah cun mifir nih an fir kho hna lo i rungrul nih an ei khawh hna lo caah a zor lei an panh bal lai lo.”* (Luke

12:33). Hi cawnpiaknak hi a sawhsawh vawlei ah tla hlah sehlaw ti ka duh ko. Pathian sinah tlawmpal te te long nap ek tawnmi kha i lunghmuh peng ti hlah. Voi dang vialte nak in siang deuh in pek awk i zuam cang tuah. Hi bantu in na tuah lo ahcun Jesuh Khrih a rak rat than hlan tiang chaw a letmi na si tiah ruah khawh a si lo.

Nuamhnak Sawhsawh Kha Hrial Cang Hna

Vawlei nuamh hnaihnak nih a lemsoi khawh hna i, nuamhnak ah ai tel lengmang mi hna hi cawnpiaknak hi ralrin peknak a si. Bawipa Jesuh khi ruah lopi in rak ra seh, ti a duhmi ka si maw, rak ra taktak sehlah khaw ze ka um lio ah dah a ka hmuh hnga, lente kai celh lio ah maw, bawling ka chuih lio ah maw, baisakup ka zoh lio ah maw, a si lo ah phe ka kah lio ah dah a ka hmuh lai, timi biahalnak in kan mah le kan mah kan i hal awk a si. Bawipa Jesuh rak rak ra taktak sehlah, ka umnak ding hmun hna ah um loin hmun dangpi hna ah ka rak um soal lai maw? Ca reltu hawi dawh, hi biahalnak hi kan dihlak caah a biapi tukmi biahalnak a si. Ruah lopi in atu zaan hna ah Bawipa Jesuh rak ra soal sehlah kan tuah hnga dingmi kha rak tuah loin kan tuah lo dingmi hna kan rak tuah soal men ko lai. Ni hin Bawipa Jesuh a rak ra than bak ko lai, timi kan zumh ah cun kha bantu hmun hna ah cun kan um bak lai lo. Mah bantu hawikawm hna he zong kan i kawm fawn lai lo, a hrial bak in kan hrial ko lai. Mah hna pawl khi teh, Bawipa Jesuh a rak rat tikah an tong ve te lai maw? Bawipa Jesuh hmai ah kan dihlak in kan chuak te hna lai. A rak rat than hlan tiang chawlet ko hna u si.

Amah Sunparnak Ding Caah Nung Law Riantuan Ko

Thinlung dihlakin Bawipa Jesuh Khrih kha a daw i, zeihlan bikah Pathian pennak kha a kawlni hna i, an bia hi van ruat ve hmanh. An nih cu vawlei hna hmanh nih “an dingfel tuk hringhran” tiah zeiruangah dah an ti hna hnga? Zeiruang ko ah dah mahtluk lawmmam in an biaknak ah an i biatak an hawi lei hna le an hrithruai hna hmanh nih tihzah upatnak an pek hna hnga. “*ka rak kir than hlan tiang chaw rak let*” timi nih hi hna thiam a cohmi hna an si bak ko.

Khrih Jesuh kha thate in a hngalmi le a dawmi le a rat thannak kha hngakhlng ngai in a hngak na si ve khawhnak hnga thazaang pek kan duh. A zumhnak kha “tuaahsernak” in a langter khomi si khawhnak i zuam ve ko. Muihnak chungin khauruahhar ceuknak chungah an au i an luattertu kha ngol loin thangtha awkah i zuam peng ko. Bawipa Jesuh nih an penmi talen le thiamnak hna kha Amah sunparnak ding caah hmanh ko hna. A ra laimi khua a cuanmi na si nak kha na nunning le na ziaza nih langhter ve ko seh. Khrih thinlung put na kenmi kha lunghrinh awk um lo te in hmun camcin ko seh. Nun thianhlimnak na ngeihmi kha Khrih thawngtha bia a dohtuk hna mah nih soisel lo te in tihzahnak le upatnak pe ko hna seh.

Prophet biaphuan hna kha a zummi na si ko hmanh zongah Khrih rian caah teimanthluknak le zuamnak kha an don hlah seh. Khrih rat thannak kha a nai tuk cang tiah na zumh ahcun midang hna zong nih Khrih kha an cohlan ve i dawt ve khawhnak hnga khamhnak thawngtha bia kha chim

lengmang ko hna. Khrih rat thannak a naih tuk cangmi timi zumhna naih hin riantuan zuamlo nak chuahpi hrimhrim hlah seh. Khrih rat thannak a nai tuk cang timi zumhna naih hin zumh awktlak a simi hna a sal le hna cun rian a tuan chinchin i nun thianhlimnak an ngeih chinchin.

A cunglei kan chimmi bantuk zumhna le thinlung put a ngeimi hna cu a zumhna dik a ngeimi hna an si. Kan cotinmi velngeihna naih hin kan thlarau thanchonak ding caah thazaang a kan petu a hrampi a si. Pathian fale cheukhat hna naih cun an thlarau nunnak ah ceihciarnak le phunzainak an ngeih tawn, thlarau leiah chamhbaunak kan ngeih caah a si timi kha an i hngalh caah a si. “Chaw kha let ko,” “chaw kha let ko” tiah hin bantuk mi hna hi ka chimh duh hna. Pathian sunparnak ding caah thinlung dihlak in pumpeknak ngei law, kha bantuk ceihciarnak le phunzainak vialte hna kha an lo dih ko lai.

Hi bantuk te in vawleimi hna caah kan tuah awk a si. Zumtu Khrihfa hna naih nuncan ziaza thate in an nun hlei in vawleimi hna naih Pathian an theihna ding caah le an hrintharnak hnga hmual a ngei deuhmi a um ti lo. Zumtu hna naih nun thianhlimnak le zumhfehna kha kan ngeih lo ahcun zumlo tu hna naih zeitindah zeitindah thawngtha bia cu an rak ngaih khawh lai, hrintharnak cu an duh khawh ve lai. Zumtu tha si na duh ahcun “chaw kha let ko” tiah kan chimh duh than.

Hi bantuk in chaw kha kan leh ahcun kan riantuanak ah lawmhnak nganpi kan ngeih lai, serhsatnak kan tawn tikah kan tuar khawh lai, Bawipa rian na tuannak ah inn khar nganpi ai hong lai, hnangam lungdaihnak na ngei lai, na thih tikah ruahchannak na ngei lai, na thih hnu hmanh ah

mi nih an in hngalh peng lai, Khrih rat thannak kha hngakhlng ngai in a hngakmi na si lai, cu Ni a phak tikah cun luchin nganpi an in chnh ve te lai.

Ni Donghnak Lei ah Chungkhar Thlacamnak
(Family Prayer In The Last Days)

By Kim Butts

"Zeizong vialte donghnak caan hi a nai ko cang. Cuaah cun thla nan cam khawh nakhnga, mah le mah aa uk khomi le ralring tein a ummi va si ko u." (1 Pet. 4:7).

Ni donghnak caan hna ah cun Thiang Thlarau thazaang peknak hi thlacam khawhnak ding caah a biapi tukmi a rak si ko, timi kha Peter nih a chim duh bikmi a si. Kan hmai ah harsatnak hna kan tawn tikah kan tei khawhnak hnga kan thlacamnak hna hi hmual a ngeimi thlacamnak si awkah Bawipa nih a kan duh piakmi a si. Khrihfa inn chungkhar tha hna nih cun thlacamnak in Jesuh Khrih he a thami pehtlainak ngeih i, Pathian duhning te nun kha an duh bikmi a si ko.

A si nain kan thinlung ruahnak hna hi Khrih Jesuh cungah ai hngat dih ko timi kha kan ralpa nih a hngalh ahcun a kan tih deuh ve ko lai.

Thla kan cam khawhnak hnga mah le mah ai tei khomi kan si awk a si, timi kha Peter nih a kan cawnpiak. Mah le mah i tei khawh timi hi a fawimi a si cu a si lo. Pathian tihzahnak kan ngeih khawhnak hnga hi biahalnak hi kan mah le kan mah kan i hal awk a si. Kan nunnak a uk tu hi ahodah a si? Kan caah a thabikmi kha a kan duh piaktu kan Pathian nih maw a si, a siloah kan nunnak hrawh awkah ai zuamtu kan ralpa Satan dah a si. Nan inn chungkhar nih nan tuah tawnmi le nan umtu ning kha van ruat tuah, a biapi bikah nan chiahmi kha zeidah a si. Amah nih a ukmi innchungkhar nan si ahcun nan tuahmi thil hna kha Pathian sunparnak a langhter maw? Pathian sunparnak kha na langhter khawhnak hnga lo vawlei mi hna hlenthawinak le hawikomhnak ah ai zami na si maw?

Kan ralpa nih cun kan inn chungkharah thla kan cam khawh lonak dingin a phunphun in tukforhnak le buainak le hnahnawhnak manh lonak hna kha a kan pek tawn. Mah le mah tei khawhnak kan ngeih lo ah cun vawlei thilri hna le Pathian tihzah lonak hna nih an sawilem lai i hnuleiah a kan tolhter ko lai. Cu tikah thlacam duhnak thilnung hrimhrim kha kan ngeih kho ti lai lo. *“Mah le mah ai tei kho lomi cu a kulhnak hauhruang a cim dihmi khua he ai lo,”* (Phungthluk 25:28) Kulhnak hauhruang a rawkmi cu a him ti lo, an ral hna nih fawite in an luh hnawh khawh ko cang hna. Kan nih zong mah le mah uk khawhnak kan ngeih lo ahcun kan ralpa cu inn khar kan hon piak bantuk a si ko.

Na innchungkhar hna hauhuang in thate in kulhmi a si ve maw? Chungkhar thlacamnak hna hmanhman in na tuahpi kho hna maw? Pakhat le pakhat sinah sualphuannak caan hna nan ngei kho maw? (James 5:13-16).

Mah le ai uk khomi na si lo ahcun na thlacamnak hna cu hmual an ngeih lai lo, a der ko lai, cu pinah Bawipa sin zongah a phan lai lo. Amah bomhnak thawngin thla kan cam tikah mah le mah tei khawhnak hna kan ngei, kan thlacamnak hna hmual an ngeih chinchin i, thawnnak he kan khat tawn. *“Zeicatiah Pathiann nih cun tihphannak thlarau a kan pe lo, a si nain thawnnak, dawtnak le mah le mah i uk khawhnak thlarau a kan pek.”* (2 Tim. 1:7). A tanglei bantuuk thlacam ding Bawipa nih fiangte in a kan cawnpiakmi an si. Nan innchungkhar hna zong nih hi tining te nan cam khawhnak hnga timhlanhna le ruahtinak ngei ko u, tiah thazaang pek kan duh hna.

• **Tukforhnak ah nan tluknak hnga lo thlacam ko u.** Thlacamnak hi kan ralpa sinin kan i kilven khawhnak ding caah Bawipa nih a kan chimhmi a si. Kan thinlung le ruahnak hna hi piangpai te kan umter awk a si, cun mah le mah tei khawhnak kan ngeih awk a si, cu lo ahcun kan ralpa Satan tukforhnak ah foite in kan tlu ko lai. *“Tukforhnak ah nan tluknak hnga lo i ralring u law, thlacam ko u. Thlarau nih cun a duh ko nain takpum cu a tha a der tawn”.* (Matt. 26:41). Atu caan donghnak lei hi a biapi tuk hringhran cang, thla kan cam lengmang awk a si. Thintawi hna le mi ngaihthiam khawh lo hna hi sualnak an si, hi nih hin nan thlacamnak zong a donh tiah kan cawnpiak hna awk a si. (Mark 11:25) Nan fale hna nih an ton lengmangmi tukforhnak hna kha an hngalh fian awk a

si. Hi kong ah hin “*ralring te in thlacam*” dingah an i zuam ko hna seh. Tukforhnak zong an tei khawh cio nak hnga pakhat le pakhat thla i cam piak cio fawn hna seh.

- **Midang cio zong nih khamhnak an hmuh khawhnak hnga thla kan cam ding a si.** Thlacamnak cu thlarau tlaumi hna nih khamhnak ah hmuh khawhnak hnga Bawipa nih a kan duh piakmi a si. (1 Tim. 2:1-4). Cu caah Bawipa nawlNgaihna in midang cio hna hna zong nih khamhnak an hmuh khawhnak hnga thla kan cam piak hna awk a si- a kan dohtu le a kan serhsat tu hna ca zongah kan cam piak hna ding a si. (Matt. 5:44; Luke 6:28). Cun ram uktu le acozah hna ca ah thlacam piak hi a biapi tukmi a si fawn. Kah hruaitu hna hna caah kan inn chungkhar tein kan cawmpiak hna ding a si. Cun an sianginn say ate hna ca tiang in kan cam piak hna ding a si fawn. Nan inn pa hna, nan hawi le hna, nan chungkhat hna lakah a hrinthar rih lomi an um ahcun kan cam piak hna awk a si.

- **Zumhawktlak te in thlacam khawhnak i zuam fawn.** “*Thlacam ah tang u law, lawmhnak in Pathian sinah thla nan cam tikah lungfim tein um u* ” (Kol. 4:2). Bawipa ah ai lawm pengmi le kan ralpa khuakhannak hna ah ai ralring pengmi kan si ahcun hmanhman in zumh awktlak te in thla a cam kho lengmangmi kan si ko lai. “*Nan i ruahchanmi thawng khan nan tha nuam ko u; harnak nan in tikah lungsau thinfual in um u law thla cam zungzal u.*” (Rom. 12:12). Ni fatin hmanhman in chungkhar thlacamnak ngeih khawhnak ding caah Bawipa tihzahnak le upatnak le nawlNgaihna ngeih a herh. Cu bantuk in zumh awktlak tein in thla na cam khawh peng ahcun vancung a ummi nan Pa nih cun thlauchuahnak an pek hrimhrim ko hna lai. Chungkhar thlacamnak kha nan ngeih

khawhna hnga hmunkhat ah nan i ton i a caan kong kha nan i ceih a herh. A hramthawk ah cun a har ngai lai nain a caan a hong rauh tihkah ahcun nan dihlak in lawmhnak he nan khat lai i, thazaang nan ngei ko lai. TV zoh caan le zeidang caan te te hna kha nan pek a hau men lai. Thlacamnak ah pumpek timi sullam zong kha i ceihmai ti hna u. Thlacam caan nakin zeidang thil hna kha biapi deuh ah nan chia hmi a um sual maw? Cu bantuk a si ahcun nan teih khawhna i zuam ko u.

• **Ngol lo tein thlacam dingah Bawipa nih an duh piakmi a si** – *"A zungzal in I lawm u law, ngol loin thlacam ko u, zeizong kip ah kha Pathian sinah lawmhnak bia chim ko u, cu cu Khrih Jesuh i nan umnak ah Pathian nih an duh piakmi hna a si."* (1 Thes. 5:16-18). Harsatnak kan ton tikah i lawmh i, lawmhnak bia chim cu a fawimi thil a si bak lo. Zeicahdah Bawipa nih hi a kan duh piakmi a si hnga? Zeicahtiah harsatnak kan tonmi thawngin kan thong chinchin tawn timi kha Pathian nih a kan hngalh piak caah a si. Thlacamnak in a Amah lei ah kan i mer ahcun kan tonmi muihnak चाहpi hmanh kha tei khawhna a kan pek ko lai. Hi kong hi na chungkhar hna sinah cawnpiak ko hna, harsatnak le lungdonghna le ngaihchiatnak nan ton tikah a kehramah khupbil in thlacam u law, amah daihnak in nan thinlung le nan ruahnak cu a kilven ko lai.(Phil. 4:6-7).

Chungkhar Thlacamnak: *Father, enable us to be clear minded in these last days. Help us to live wisely, and with purpose. Make clear to us the areas where we are lacking in self-control and help us to resist the enemy. Help us to know how to pray what is on Your heart. Bawipa hi caan donghna caan hna ah hin kan thinlung hi piangpai te in a um khawhna hnga kan bom ko. Tinhmi*

ngeite le fimhrinte in kan nun khawhnak hnga kan bom ko. Mah le mah tei khawhnak kan ngeih lomi hi zeiruangah dah a si hnga ti kan hngalh i kan ralpa kan thawl khawhnak hnga kan bom ko. Nangmah duhning tein thlacam zia kan thiam khawhnak hnga kan bom ko. Ni donghnak ni lei ah thawnnak kan ngeih khawhnak hnga, thlacamnak in Thlarau in a khatmi kan si khawhnak hnga kan duh bikmi an si. Bawipa thlacamnak ah kan bom ko. Bawipa Jesuh min kan in hal kan Pa le kan Pathian. Amen

Lunglawmhnak Bia

Hi thawngtha bia cauk hi rel a duhmi paoh nih a tanglei bantuk in cah khawh a si.

Rev.Run Lian

P.O.Box -1349

Yangon, Myanmar

Tel: 09 452112354

Email: dts4christ@gmail.com